

L-ISKRAPAN MALTIN FL-EWWEL SNIN TAL-INGLIŻI F'MALTA

(Jaqbad mal-faċċ. 118 tal-1931).

Hawn Malta, meta kienet tiġi mogħtija s-setgħa lil wieħed barrani li jkun jista' jiftaħ hanut, din is-setgħa warajha kienet iġġib li dak li jkun ikollu l-Grazzja tan-Naturalizzazzjoni. Mingħajr din, il-barranin, f'dawn il-Gżejjer, bħal f'kull art oħra, ma kienu jatuhom qatt li jagħmluha ta' Mgħallmin fl-ebda Sengħa.

Għalkemm f'Malta kienu jinsabu xi barranin, il-għadd tagħhom kien wisq ftit. Il-qagħda tagħhom hawn kienet għet iddegretata mill-Gvern fiż-żmenijiet li għaddew. Izda dan sar, wara li dawn il-barranin kienu ilhom hawn għal xi żmien u għarfu jgħibu ruħhom sewwa, barra wkoll imħabba li qatt ma gergru fuqhom il-Maltin.

Il-biċċa ta' Facciola, bla ebda ħsieb ta' xejn, ma kellhiex x'taqsam ma' ta' dawn il-barranin. Facciola kien qiegħed iżomm hanut mingħajr is-setgħa meħtieġa. Għat-talb tal-Iskrapan Maltin, tefa' t-Talba tiegħu għal din is-setgħa. Li talab ma giex milqugħ, u, fil-waqt li gie mwissi li ma jzommx hanut, tawh li jista' biss jaħdem ma' wieħed Imgħallem. Facciola daħak bit-twissijiet kollha tal-Gvern, qagħad f'hanut ma' wieħed Imgħallem mill-iżjed imqaxxa, gieb ħames Haddiema minn Sqallija, u, taħt id-dell ta' dana l-Imgħallem, is-sokta jaħdem is-Sengħa tiegħu flimkien mal-Haddiema li gieb.

Fuq li għarrfet il-Qorti, il-Gvernatur qata', fil-25 ta' Awwissu 1801, li jibqa' jimxi kollox kif kien qata' qabel il-General Pigot, jigiġifieri li Facciola ma jistax iżomm hanut, imma jista' biss jagħmilha ta' Haddiem ma' Mgħallem. Għalhekk il-Qorti għet imgiegħela li tgħarraf lil Facciola, li kemm il-darba jikser din it-twissija, jigi mkeċċi minn Malta għal dejjem.

Izda, b'dana kollu, Facciola ma qatgħax qalbu: ried jis-sokta jara jirnexxilux il-ħsieb ta' rasu: għar-raba' darba għamel petizzjoni oħra lill-Gvernatur, li minnha ħadna dan li ser ingħidu. Facciola għarraf, li, meta għamel il-petizzjoni, il-qagħda tiegħu kienet f'Malta, u, għalhekk, raġa' talab li jiftaħ hanut il-Belt. Għarraf ukoll li, minn barra, gieb sitt qnatar Sola ta' Franza, 300 par żarbun, 40 par Stvali tal-gild, 200 par trombi u lastku tal-Istvali, qantarejn kurdwana, 50 Ratal

Alakka hundra, 10 tuzzani Kamoxxa, qantarejn gild tal-muntun u qantarejn gild tal-ghogliet. Ghalhekk talab li jatuh is-setgħa biex ibiegħ dawn il-hwejjeġ li semma' u l-oħrajn bħal dawn li kien jistenna li jaslulu minn Palermu u minn bnadijiet oħra f'hanut li hu stess jiftaħ il-Belt.

Il-Gvernatur Cameron, fl-1 ta' Settembru 1801, baġhat il-Petizzjoni lill-Qorti biex tagħmel Relazzjoni fuq din il-bieċa. Il-Qorti għarrfet, lill-Iskrapan tal-erbat Ibliet, x'talab Facciola, u dawn għanlu petizzjoni oħra lill-Gvernatur. Fiha qalu, li billi l-Gvernatur gietu hniena mill-Iskrapan Maltin, imħabba l-kbira hsara li kien ser igib lilhom Facciola meta ried jiftaħ hanut bħal tas-Sengħa tagħhom u fih jaħdem bħala Mgħallem, samia' r-Rikorsi tagħhom u ddegrieta li Facciola bl-ebda xejn ma kien jista' jiftaħ hanut talit piena tat-tkeċċija minn Malta, kemm-il-darba jikser din it-twissija. Meta l-Gvernatur qata' hekk, wera, bla ebda hsieb ta' xejn, li ried jilqa' għal dak it-taħwid li Facciola tħajjar igib fl-ekonomija ta' din il-Gzira. B'dan il-għamil, Facciola ried jiġbed għalih il-qlieġ ta' hafua nies fqar, li ma kellhomx biex igħixu b'haġ'oħra lilief bis-Sengħa tagħhom. Din il-hsara ma kienx jista' wieħed jilqagħha, sew jekk Facciola kien jaqla' s-setgħa li jaħdem fil-hanut bħala Mgħallem, kemm ukoll jekk jatuh is-setgħa li jdaħħal f'Malta xogħol maħdum f'art barranija u jbiegħhom hawn. Bli talab Facciola ried jaħrab minn dak ir-Reskritt tal-Gvernatur li kien gie mogħti lill-Iskrapan. Ghalhekk dawn talbu lill-Gvernatur biex ma jilqgħax u jregġa' l-ura t-talba ta' Facciola.

Il-Gvernatur baġhat il-petizzjoni tal-Iskrapan lill-Qorti, biex tagħmel Rapport ta' kollox. Il-Qorti, fil-5 ta' Ottubru 1801, tat ir-Relazzjoni tagħha lill-Gvernatur, fejn reggħet semmiet mill-gdid dak kollu li kienet qalet fir-Relazzjonijiet l-oħra ta' qabel. Izda, barra minn dak kollu li semmejna iżjed il-fuq, qalet ukoll, li l-Għaqda tal-Imgħallmin Skrapan bil-Haddiema tagħhom hi magħmulha minn madwar l-1000 ruħ. Dawn kollha jgħixu minn din is-Sengħa. Meta Facciola talab li jatuh is-setgħa li jdaħħal hawn, u jbiegħ f'hanut, xogħol maħdum barra minn Malta, wieħed sata' jintebah malajr, li l-hsieb tiegħu kien li joqtol bil-guħ lil dawn il-Maltin, billi ried jiġbed għalih biss il-qlieġ ta' hafua nies.

Ghalhekk, il-Qorti talbet lill-Gvernatur, li lil Facciola mhux biss ma jatuhx li jiftaħ hanut, imma l-anqas jatuh li jbiegħ il-gild u wisq anqas li jbiegħ hwejjeġ maħduma barra, kif hekk kienet titlob il-htieġa tal-Gzira. Biss lil Facciola

jhalluh jaħdem taħt Imgħallem Skarpan Malti, kif hekk kien ġie maqtuġħ qabel.

Għal din ir-Relazzjoni tal-Qorti, il-Gvernatur qata', fis-6 ta' Ottubru 1801, li jsir kollox kif qalet il-Qorti. U hekk Facciola kellu jitqanna, li, kemm-il-darba ried jibqa' Malta, ma kellux jagħmel haġ'oħra ħlief li jagħmilha biss ta' Haddiem ma' Mghallem Malti.

Għalkemm lil Facciola ma kenux tawh is-setgħa li jbiegħ dawk il-ħwejjeġ li ġieb minn barra, lil Guzè Bertolini, li iżjed il-fuq konna semmejna, tawh xi żmien biex ikun jista' jneħħi l-merkanzija li ġieb miegħu. Izda, billi fiż-żmien li tawh ma laħaqx bieġħhom, għamel petizzjoni oħra lill-Gvernatur biex jatuh nifs aktar.

Minn din il-petizzjoni nieħdu, li Bertolini ġie hawn Malta minn Sqallija. Miegħu ġieb xi gild u żraben. Meta wasal hawn, il-Gran Viskont tah ħmistax-il-jum żmien biex jilħaq ibieġħ dawk il-ħwejjeġ li ġieb miegħu, u jfittex jarga' jmur l-ura minn fejn ġie. Izda ma rnexxilux ibieġħhom, għax tawh flus ftit fihom. Fuq hekk ma qabillux inehħihom. Għal din il-bieċa talab, li jergħu jatuh is-setgħa li jibqa' fil-Gżira sa kemm isib ibieġħhom, imbagħad jitlaq lejn artu

Il-Gvernatur, fis-7 ta' Awwissu 1801, ġieġħel lill-Qorti biex tati l-fehma tagħha fuq din il-petizzjoni.

Il-Qorti, fit-22 ta' Awwissu 1801, tat ir-Rapport tagħha lill-Gvernatur, li minnu hadna dan li s'er ingħidu. Bertolini kien dak li ġie msemmi f'Relazzjoni oħra li giet mogħtiha lill-Gvernatur dwar ir-Rikorsi li kienu għamlu l-Imgħallmin Skrapan Maltin u Baskal Facciola. Bertolini fil-ħin tal-prattka qal, lill-Gran Viskont, li miegħu ġieb żewġ żgħażaġħ bħala ħaddiema. Izda meta kien ġie mistoqsi mill-Qorti fejn rafa' l-merkanzija tiegħu li ġieb, wieġeb li qieġħed iżommha fil-ħanut ta' Facciola. Minn hekk deher, li ż-żewġ ħaddiema ma kenux ma' Bertolini, imma ġew miġjuba minn Facciola. Għal dan it-tħarrif ta' Bertolini, li ma stqarx is-sewwa meta ġie mistoqsi mill-Qorti, u mħabba wkoll fuq li qalu l-Imgħallmin Skrapan Maltin, Bertolini ma jistħokklux li jatuh żmien iżjed mill-ħmistax il-jum li tawh biex jitlaq minn hawn.

Fuq li qalet il-Qorti, il-Gvernatur qata', li lil Bertolini ifittxu ibewġuh minn Malta bla telf ta' żmien xejn.

L-Iskrapan Maltin, barra milli fl-1801 kienu mħabbtin għas-shiħ min-nies barranin li kellhom l-istess Sengħa tagħhom, bħal ma rajna milli għedna, fl-1811 reġgħu ġew imfixxkla

sewwa, fix-xogħol tagħhom, minn din il-għamla ta' nies barranin.

Għal din il-bieċa, hafna Mgħallmin u xi Haddiema Skrapan gergru mal-Konslu tagħhom, li fl-1811 kien Salvu Danza. Fuq hekk, Danza għamel petizzjoni lill-Gvernatur. Fiha qal li f'Malta kien hawn bosta Skrapan barranin. Dawn mhux talli ma kien biż-żejjed għalihom li kienu qegħdin jaħdmu fis-Sengħa tagħhom hawn, imma minn fuq ukoll giebu kotra kbira ta' xogħol tal-Iskrapan maħdum barra. Il-għamil ta' dawn kienx ta' bosta ħsara u deni kbir għall-Iskrapan Maltin. Imħabba f'hekk, il-Maltin, barra milli ma kenux isibu jbiegħu xogħolhom, minn jum għall-ieħor dejjem kien jizdied il-qagħad u l-faqar fosthom. Ix-xogħol u l-bejgħ hawn mill-barranin qatt ma kien gie mħolli li jista' jsir. Għalhekk Danza, billi deherlu li kien dmir tiegħu li jgħarraf b'dan lill-Gvernatur, talbu biex jieħu malajr ħsieb ta' din il-bieċa, għax kien meħtieg li jneħhi, min-nofs, din il-ħsara li kienet qegħda ssir, ħsara li bil-ħaqq kollu gergru minnha l-Iskrapan Maltin, imħabba l-għaks kbir li waqa' fuq il-kotra kbira tagħhom, billi lil dawn naqashom ix-xogħol għal kollox.

Għal din il-petizzjoni, il-Gvernatur, fl-5 ta' Awwissu 1811, gie għel lill-Qorti biex tieħu ħsieb u ma tħallix li l-barranin jieħdu ħobz il-Maltin.

Ftit taż-żmien wara li saret il-petizzjoni li semmejna, Salvu Danza għamel oħra, lill-Gvernatur, fl-isem tiegħu u tal-Ingħallmin u l-Haddiema Skrapan kollha, bħala Konslu tagħhom. Fiha qal, li xi Sqallin ħadu drawwa li minn barra jgibu hawn żraben u xogħlijiet oħra maħduma tas-Sengħa tagħhom bi kbira ħsara għall-Iskrapan Maltin. In-nies kienet tixtri dawn iż-żraben, billi tagħma fuq il-ftit flus li jqumu. Izda, għalkemm fil-għajn kienu jidhru tajba, għal dik li hi saħħa, ma kienu jiswew xejn. Għal din il-bieċa, billi l-Iskrapan beżgħu li ser jaqgħu fil-faqar, għax, barra s-Sengħa tagħhom, ma kellhom xejn iżjed biex jistgħu jaqilgħu l-għajxien tagħhom, il-Gvernatur gie mitlub li jieħu ħsieb tagħhom.

Il-Gvernatur, fl-14 ta' Ottubru, 1811, qabhad lill-Qorti biex tagħmel Relazzjoni dwar din il-bieċa. Izda xi rrapportat il-Qorti ma giex f'idejna.

Ġuzê Gatt.